

**राजभवन में इलाहाबाद संग्रहालय की बैठक सम्पन्न**

**अगली बैठक इलाहाबाद संग्रहालय में होगी**

लखनऊ: 29 मार्च, 2016

उत्तर प्रदेश के राज्यपाल श्री राम नाईक की अध्यक्षता में राजभवन में आज इलाहाबाद संग्रहालय समिति तथा कार्यकारिणी समिति की बैठक का आयोजन किया गया। उल्लेखनीय है कि प्रदेश के राज्यपाल इलाहाबाद संग्रहालय के पदेन अध्यक्ष होते हैं। बैठक में पूर्व की बैठक के कार्यवृत्त की पुष्टि के साथ पूर्व में लिये गये निर्णय की समीक्षा भी की गयी। राज्यपाल ने कहा कि इलाहाबाद संग्रहालय की अगली बैठक इलाहाबाद में ही आयोजित की जायेगी।

राज्यपाल ने बैठक में कहा कि इलाहाबाद संग्रहालय की अपनी पहचान है और उसे और स्तरीय बनाये जाने की जरूरत है। संग्रहालय के विकास के लिए नये प्रयोग एवं नये विचार आमंत्रित करने के लिए अन्य लोगों के सुझाव को भी सम्मिलित करें तथा अगली बैठक के एजेण्डे में शामिल करें। उन्होंने कहा कि आवश्यकता पड़ने पर संस्कृति मंत्रालय भारत सरकार से भी विचार विनिमय किया जायेगा।

श्री नाईक ने कहा कि संग्रहालय से संबंधित न्यायालय में लम्बित वाद के शीघ्र निपटारे के लिये उचित पैरवी की जाये। बैठक में कर्मचारियों के मुद्दे एवं बजट सहित अन्य महत्वपूर्ण बिन्दुओं पर भी विस्तार से चर्चा हुई।

बैठक में संग्रहालय के निदेशक (अतिरिक्त प्रभार) श्री गौरव कृष्ण बंसल, भारत सरकार की वैज्ञानिक श्रीमती नाज रिजवी, अलीगढ़ मुस्लिम विश्वविद्यालय के प्रोफेसर शबाहत हुसैन, संस्कृति मंत्रालय भारत सरकार के प्रतिनिधि सहित कार्यकारिणी समिति एवं संग्रहालय समिति के सदस्य भी उपस्थित थे।

-----

अंजुम/ललित/राजभवन (122/44)



